

ሰንበት ዘገብ ጌር

መጋቢት 15 2004 ዓ.ም (3/25/2012)

“ንኢየሱስ ክንርኢ ንደሊ አሎና”።

መዝሙር፡

“መንእዩ እቲ ሕያዋይን እሙንን አገልጋሊ ንጎይትኡ ጽቡቅ ክገብር ዝጸንሖ እዋ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እዋ ኣብ ብዙኅ ክሸመካ እዩ፤ ናብ ታሕንስ ጎይታኻ እቶ”።

ንባባት፡ ዕብ. 5፡1-10፤ 1ጴጥ 5፡1-12፤ ግ.ሐ.1፡6-9፤ ዮሐ. 12፡2-23

ስብከት፡ “ከመ እንግር ፈቃደክ መክርኩ አምላኪዩ፤ ወሕግከኒ በማከለ ክርስቲ፤ ዜኖኩ ጽድቀክ በማሕበር ዐቢይ”። ኣጎይታይ ፍቓድካ ንምፍጻም ፈቶኹ፤ ሕግኻ እውን ኣብ ውሽጢ ልቦይ እዩ፤ ኣብቲ ዓቢ ጉባኤ ጽድቅኻ ከበስር እዩ” መዝ. 40፡8።

ሕጊ አምላኽ ክንፍጽም መገዱ ክንክተል ክንፈልጦ ከምኡ ዕለት ዕለት ክፍሊ ሕይወትና ክንገብሮ ይግብአና። ክንሰብኮ ክንምስክሮ ሰባት ኣብ ሕይወትና ክርእይዎ እንከለዉ ጥራሕ እዩ ክፍለጥ ዝክእል። ኣብ ቅድሚ ማሕበር ክንምስክር ከሎና ንርእስናን ንኸማና ዝበሉ ምሕረት አምላኽ ከምዝወርድ ንገብር። ጸዋዕታና ፍቓድ አምላኽ ምግባርን ምንጋርን እዩ። ሕጊ አምላኽ ብሕግን ስምዒትን ሰባት ክዕብለል እንከሎ ድያብሎስ ነጊሱ ኣሎ ማለት እዩ፤ ንድያብሎስ እንስዕር ሎሚ ንሕና ኣና፤ ምኽንያቱ ካብ ክርስቶስ ንኣይልታት ጸላኢ እንስዕረሉ ጸጋ ካብ ጥምቀት ጀሚርና ስለ ዝለበስና።

በዚ ብሩኽ ሰንበት እምብኣር እሙናት ኣገልገልቲ ክርስቶስ ክንከውን ከም ዝግብአና የዘኻኽረና። አምላኽ ንሰብ ክፈጥሮ እንከሎ ምስኡ ድልዱል ርክብ ገሩ ብእምነት ኣብ ቅድሚኡ ክመላለስ፤ ነቲ ባዕሉ አምላኽ ዝሃቦ ጸጋ ከምቲ አምላኽ ዝደልዮ ክገብር እዋ ክጥቀሙ ኢሉ እዩ ፈጠርዎ። ንቀዳሞት ወለድና አዳምን ሔዋንን ኣብ ገነት ኤዶም ንኹሉ ክጥቀሙ ስልጣን ሂብዎም እዚ ግን ከምቲ ንሱ ዝደልዮ እዩ እምበር ከምቲ ንሶም ዝደልይዎ ክኸውን አምላኽ አይደልዮን። እንተኾነ ቀዳሞት ወለድና ከምቲ አምላኽ ዝደልዮ ስለ ዘይገበሩ ነገራት ተቐይሩ ዘይመልከዎም ለቢሶም ከምኡ እውን ካልእ ፍጡር ብሰንኮም ተቐይሩ። ክሉ ኣብቲ አምላኽ ዝደልዮ ክምለስ ጻዕሪ አድልዮ። ነዚ ከምህረና ክርስቶስ ሥጋና ለቢሱ፤ መገዲ አምላኽ ከፍልጠና እዩ መጺኡ። ንኢየሱስ ዘይምፍላጥ ኣብ ጸልማት ምንባር እዩ። ሎሚ እምብኣር ንኢየሱስ ርኣና አለለና ክንክእል እዋ ብመገዱን ምስኡን ክንጉዓዝ ንጽዋዕ አሎና። መልክዕን መገድን አምላኽ ጠፊእዎም ንመገዲ አምላኽ ሓዲጎም ኣብ ጸላም ዝጉዓዙ ዓለምና አይወሓድዎን። እምበርዶ እርኢ አሎኹ ኢልና ሕልናናን ዓይንናን እንተ ሓተትና አድራሻና ጠፊኡና ዘሎ ክንፈልጦ ንኻእል።

ሰባት ጉዕዞ ሕይወቶም ንአምላኽ ርእዮም ክኻእሉ እንከለዉ ኣብቲ አምላኽ ብዓንተብኡ ዝፈጠሮም መልክዕ ስለ ዝምለሱ ኩሉ ሰናይ ይኹኖም ፍረ ናቱ ሰላም ዕርቂ ሓጎስ ኣብ ሕይወቶም ይርኤ። በዚ ምኽንያትከስ ኩሉ ጊዜ ኣብ አምላኽ ክምለሱ ምስኡ ዘለዎም ዝምድና ዝተሓደሰ ክኸውን ጻዕሪ የድልዮም። ደቂ ሰብ ዘንጋዕቲ ኣና ዓይንና ዝጉልብብ ሕማም አልኦ ከይርኢ ኣብ ዘይተደለ ህጉም ዘውድቕ አሎና። ነቲ ምንጨ ብርሃን ክርስቶስ ከይንርኢ ዝደጋገን ጸላኢ አሎና፤ ነዚ አለለና ንምንጨ ብርሃን ክርስቶስ ርኣና ንኻእል። ባዕሉ ኣነ ብርሃን ዓለም እዩ ርኢኹም ክትክእሉ አባይ ምጽኡ ይብለና።

ኣብዚ ኣብ ጉዕዞ ጸም ኣብ ዘሎናዮ እዋን ንሎሚ ዝተነበና ካብ ወንጌል ዮውሓንስ እዩ። ኣብዚ ወንጌል ናይ እቲ ኢየሱስ ኣብ ሕይወትና ዝገበሮ ትርጉም ክንርኢ ይሕግዘና። ገለ ግሪኻውያን ምናልባት ኣብ አይሁዳዊ እምነት ዝኣተዉ ዝመስሉ ኣብ ፍሊጶስ (ናይ ግሪኽ ሽሙ እዩ) ቅርብ ኢሎም “ንኢየሱስ ክንርእዮ/ክንረኽቦ ንደሊ አሎና ኢሎም ሓቲቶም። ፍሊጶስ ከኣ

ንእንድርድረው(ካልእ ግሪካዊ ስም) ነገሮ እም ክልቲኦም ኣብ ኢየሱስ ክሓትዎ ከይዶም። ኣብ ኢየሱስ ክንቀርብ ሓገዝ ሰባት የድልየና። ንሕና መቐርብ ንኢየሱስ እንተ ኾነ ንሰባት ኣብ ኢየሱስ ክንሕብሮም ንኸእል። ንሕና ኣፍልጦ ኢየሱስ ክህልወና ናይ ግድን እዩ። ኢየሱስ እውን ንሰባት ኣብኡ ክነምጽኦም ንኣና እዩ ዝልእኽ። ኪድ/ዲ ንእከለ ንእከለት ኣባይ ኣምጽእዎም እናበለ ይልእኽና። ተኸታል ክርስቶስ ኣይልእኽን እየ ክብል ኣይግብኦን። ንሰባት ንኢየሱስ ርእዮም ከምዝኸእሉ ክንገብር ናይ ኩልና ተልእኮ እዩ። ሓወይ ሓፍተይ ንኢየሱስ ርእዮ/ያ ከምዝኸእሉ ክገብር ተሓርየ ኣምላኽ ልኢኹኒ ኣሎ ክንብል ከሎና ኣብ ኢየሱስ ክነምጽኦም ኣይከጸግመናን እዩ።

ንኢየሱስ ክርኢ እደሊ ኣሎኹ ዝብል በዚ እዋን ዝወሓደ ይመስል ቀንዲ ምኽንያት ክንብሎ እንኸእል ከይንርኢ ዘዘናግዕ ነገራት በዚሑ ኣሎ። ጣዕሚ ዓለም፣ ሃብቲ፣ ጸልኢ፣ ሓመታ፣ ምስ በዝሑ ሕልና ሰባት ዝርእዮ ንተግባር ሰይጣን እዩ ሽዑ ብቐትሩ ጸልማት ጎልቢብዎ ይርከብ። ክርስቶስ ኣብዚ ዓለም ተኣምራታትን ኩሉ እናነገረን እንከሎ ክርእይዎ ዘይክእሉ ብዙሓት እዮም፣ ይሁዳ ምስኡ ነሩ እንተኾነ ንኢየሱስ መን ምዃኑ ክርእዮ ኣይደለየን፣ ሄሮዶስ መራሕ ሃገር ንኢየሱስ ክርእዮ ይደሊ ነሩ ምስ ረኣዮ ግን ከምቲ ንሱ ዝደልዮ ስለ ዘይኮነሉ ኣሕሊፉ ሂብዎ፣ መራሕቲ ሃይማኖት ነቲ ንሱ ዝገበሮን ዝበሎን ክቐበሉ ስለ ዘይደለዩ ዕወራት ይብሎም ነሩ። እንተኾነ ገል ግዙፍ ዕውረት ዝነበሮም ከምኡ ዝተፈላለዩ ሕማም ዝነበሮም ንኢየሱስ ክርእዩ ክኢሎም እምነቶም ርእዮ እንታይ ትደሊ እናበለ ድላዮም ይህቦም ነሩ። ንኢየሱስ ክንርኢ እንተ ኾና ዓይኒ ሕልናና ንርኤ። ሕልናና ከይረኣየ ንኢየሱስ ክንርእዮ ኣይንኸእልን ኣና።

ኣብ ወንጌል እንተ ተመለስና እዞም ግሪካውያን ንኢየሱስ ረኺቦምዶ ኣይረኹብዎን ዝሕብር የብልናን ኢየሱስ ግን ሓደ ዘይተጸበይዎ መልሲ ክህብ ንረኽቦ። “ፍረ ስርናይ ኣብ ምድሪ ወዲቓ እንተ ዘይሞተት በይና እያ እትነብር፣ እንተ ሞተት ግና ብዙኅ ፍረ ኸም እትፈሪ ብሓቂ ብሓቂ እብለኩም ኣሎኹ” ከም ዘበሎም ነንብብ። ብሓቂ ኣብ ዘርኢ እንተ ረኤና ኣይመውትን እዩ ኣብ ካልእይ ጨሪሹ ኣብ ሓዲስ ነገር እዩ ዝቐየር፣ ሱር፣ ቆጽሊ፣ ፍረ ይገብር። ኣብ ጭምብላልዕ እንተ ረኤና ካብ እንቋቋሖ ክሳብ ኣብ ዝነፍር ጭምብላልዕ ዝቐየር ዝተፈላለዩ መልክዕ የርኢ። እዚ ኢየሱስ ዘቐርቦ ኣብነትከኣ ከምኡ እዩ። ተለዊጥካ ምኽኣል። ካብቲ ዘሎኹ ብዝያዳ ኣብ ኢየሱስ ምልዋጥ። ከምቲ ቅዱስ ጳውሎስ ዝብሎ ኢየሱስ እዩ ኣባይ ዝነብር ዘሎ ኣነ ኣይኮንኩ ኣብኡ ዝነብር ዘሎኹ” እናበልካ ሕይወትካ ንኢየሱስ ሕያው ከምዝገብሮ ምግባር እዚ እዩ እቲ ዝድለ ዘሎ ለውጢ። ጾም ነቲ ዝግበር ለውጢ መልክዑ የልብሶ። ክትልወጥ እቲሓልፎ ስቓይ ጥበብ ትዕግስቲ ጭንቀት ኣሎ ስለዚ ክንልወጥ ምቹእ ኩነታት ክንፈጥር ኣሎና። ነዚ ኹሉ ክንገብር ንኢየሱስ ክንርኢ ኣሎና።

ንኢየሱስ ምርኣይ ክብሃል እንከሎ እምብኣር ንኣኡ ምጥማት ከምቲ እቶም ግሪካውያን ዝሓተትዎ ማለት ኣይኮነን። ከምቲ ዘኬዎስ ኣብ ኣም ደይቡ ንኢየሱስ ክሓልፍ እንከሎ ክርእዮ ዝደለየ ኣይኮነን። ንኢየሱስ ምርኣይ ማለት ብምሉእ ጨሪሽካ ኣብቲ ናቲ ኣተሓሳስባ ምእታው፣ ስለምንታይ ስለ ዝተሳቐየን ዝሞተን ከምኡ ከም ዝተንስኤን ምርዳእ። ከምቲ ዘርኢ ስርናይ ምስ ሞተት ፍረ እትህብ ከምኡ ኸኣ ኢየሱስ ንኹሉ ሓዲጉ ክሓልፍ ኣለዎ ሕይወቱ ከይተረፈ እዚ ኸኣ ሕይወት ንርእሱን ንኸልኦትን ከምጽእ ምእንቲ እዩ። ኣብዚ ከምዚ ጉዕዞ ንሱን ንሕናን ክንቐየር ምእንቲ እዩ እዚ ኹሉ ዝኸውን። ነዚ ከም ቀንዲ ነገር ኣብ ሕይወት ኢየሱስ ክሳብ ዘይረኤናዮ ንኢየሱስ ክንርእዮ ኣይንኸእልን ኣና። ኢየሱስ ኣዕምቕ ኣቢሉ ከም ዝብሎ ከምቲ ናቲ ኣተሓሳስባን ከምቲ ንሱ ዝኾኖን ክንከውን ከምዝደሊ በዚ ሰንበት ይነግረና ኣሎ። “እቲ ንሕይወቱ ዚፈትዎ ኬጥፍኦ እዩ፣ እቲ ንሕይወቱ ኣብዛ ዓለም እዚኣ ዚጸልኦ ግና ንዘለዓለም ሕይወት ክሕልዎ እዩ”። ኣብ ጥቓ ኢየሱስ ክንከውን እንተ ደለና ብመገዱ ክንጉዓዝ ኣሎና። “እቲ ዘገልግለኒ ዘበለ ይስዓባኒ፣ ኣብቲ ኣነ ዘለኸም እቲ ዜገልግለኒ ኸኣ ኣብኡ ኪህሉ እዩ። ነቲ ዜገልግለኒ ዘበለ ኸኣ ኣባይ ኬኸብሮ እዩ” ይብለና። እዚ ኣበሃህላ እዚ ምስ ኢየሱስን ማርያምን ኮንና ክንጉዓዞ እሞ ንጉዕዞ ቀራንዮ ክንተሓሓዞ ኣብ ዝተፈላለዩ እዋን ዝተፈላለዩ መልክዕ ሒዞ ኸገጥመና እንከሎ እሺ ኢልና መስቀልና ተሰኪምና ንኢየሱስ ክንክተል እዩ።

ነዚ ክንገብር ፍቓደኛታት ዲና? ነገራት ካባና ከይፍለ ንፈርሕ ዲና? ወይስ ኢየሱስ ብዙሕ ነገራት ክንገብር ዘጸግመና ይሓተና ኣሎ? ኣይንጠራጠር ኢየሱስ እውን ኣብ ኣፍደገ ሞት ምስ በጽሑ እቲ ጽዋእ ካብኡ ክሓልፍ ጸልዩ እዩ። “ሕጂ ሕይወተይ ተሃዊኻ ኣላ” እናበለ ነቲ ዘሕልፎ ዝነበረ ጭንቀት ክበዱ ገሊጹልና። ንሕናኹ እንታይ ምበልና፤ “ኣምላኽይ ካብዛ ሰዓት ኣድሕነኒ” ብርግጽ እዚ ኢዩ ኢየሱስ ዝጸለዩ። ኣብ ገለ እዋን ነፍስወከፍና ብፍሉይ ንኣና ጥራሕ ዝምልከት እንጾሮ መስቀል ኣሎና እሞ ትርጉሙ ኣብቲ ኢየሱስ ዘምሃረና ትምህርቲ ቀራንዮ መልሲ ንርእየሉ።

ኣብ ዕብራውያን ዝተጻሕፈት መልእኽቲ ናይ ሎሚ ቀዳመይቲ ንባብና ከምዚ እናበለት ትገልጸልና “ኢየሱስ ኣብዚ ምድሪዚ ኸሎ ናብቲ ኻብ ሞት ከድኅኖ ዚኸእል ብብርቱዕ ገዓርን ንብዓትን ጸሎትን ምህልላን ኣቕረበ፤ ንኣምላኽ ዚእዘዝ ስለ ዝነበረ ኸኣ ሰምዖን” ትብለና። ነገራት ከምቲ ንኢየሱስ ብቐሊል ዘይሓልፎ ንኣና እውን ብቐሊል ክንሓልፎ ክንጸብ የብልናን። እንተኾነ ድኅሪ ምጽላዩ ደም ምስረሃጽ ብፍርታትን ምንቅጥቃጥን ሕራይ እሺ ክብል ክኢሉ። “ወዲ ኣምላኽ እኳ እንተ ኾነ፤ በቲ ዝተቐበሎ ስቓይ እዙዝ ምዃን ተማህረ”። ፍረ ናይ እዚ ኸኣ “ነቶም ዝእዘዘዎ ኹሎም ናይ ዘለዓለም ድኅነት ምኽንያት ኹኖም። ከምቲ ኣብ መጨረሻታ ናይ ሎሚ ወንጌል ዝብሎ፤ “ካብ ምድሪ ልዕል ምስ በልኩ ንኹሉ ናባይ ክስሕቦ እየ” እዚ ልዕል ከብሎ እየ ክብል እንክሎ ንመስቀልን ነቲ ክንክተሎ ዝግብኣና ናይ ሰማያዊ ኣቦና ክብርን ግርማን ከመልክት ኢሎ እዩ።

ሎሚ እምብኣር ንኢየሱስ ርኢና ክንክእል ንምሃር። እንርእዮ ኢየሱስ ናይ ወንጌል ኢየሱስ እዩ። እንርእዮ ኢየሱስ እቲ ምእንታና ኢሎ ንኹሉ ስቓይ ዝተቐበለ፤ እቲ ምእንታና ንኹሉ ሓዲጉ ከማና ዝኾነ፤ ኣብ ኩሉ ጉዕዞና ከምኡ ክንከውን ዝድለ ዘሎ እዩ። ከምቲ ኣምላኽ ዝደልዮ ኮና ክንርከብ ንኹሉ ብፍቓድ ኣምላኽ ክንመርሕ እሞ ደቂ ኣምላኽ ክንከውን ንጸሊ። ንኹሉ ብዓይንኻ ርኢና ክንክእል ሓግዘና ንበሎ።

ጸምና ንኢየሱስ ርኢና እንኸእለሉ ክኾነልና ናይ ነፍሲ ውብክብፍና ክንርኢ ምድላይ ኣድላዩ እዩ። ድኅሪ ትንሣኤ ሓዋርያት ንኢየሱስ ከም ዝረኣይዎ ነንብብ፤ ኣብ ምድራዊ ሕይወቱ ኣብ ገለ እዋን ክርእይዎ የጸግሞም ከምዝነበረ ንርኢ። ንሕና ውን ክንርኢ ይኹብደና ከይህሉ እምበርዶ ንኢየሱስ እርኢ ኣሎኹ እናበልና ንሕልናና ንሕተታ

ማርያም ንኹሉ ርኢያ ዝኸአለት ንኣምላኽ እሺ ከምዝበልካለይ ይኹነለይ ዝበለት እዩ። ሎሚ ከምቲ ንስኺ ዝረኣኽኹ እሞ ንኣምላኽ ኩልንትናኺ ዝሃብኪ ንሕና እውን ርኢና ክንክእል ለምንልና ንበላ።

ኣባ ንጉሠ ፍሥሓ